



Il-Bradella tal-Vara ta' Marija Immakulata – Bormla

Mitt Sena – 1900-2000

Kitba ta' Joseph R. Gatt

Ghall-festa ta' Marija Immakulata tas-sena 1900, f' Bormla giet inawgurata bradella u bankun ghal taht il-vara titulari taghha. Huwa xieraq li f' gheluq il-mitt sena minn din il-grajja naghti ffit taghrif dwarha: naraw min kienu dawk li ddisinjawha u hadmuha u habirku biex issir.

Disinn u Xoghol

Il-Bormliżi kienu ilhom bil-hsieb li jkollhom bradella ahjar ghall-vara titulari taghhom. Minn żewġ kitbiet li dehru fil-gurnal “Malta Taghna” 15.12.1900 wahda minn M.S. u oħra fit-22.12.1900 minn Berber insibu taghrif interessanti dwar dan. Ghalkemm M.S. isemmi fost hwejjeġ oħra lil Mastro Wenzu Busuttil minn Bormla li ddisinja u hadem il-bradella, il-korrispondent Berber hass li minhabba nuqqas ta' eżattezza, ghandu jiċċara min kienu dawk li ddisinjawha u hadmuha. B' inserzjonijiet bil-hlas u biex “Kulhadd (jiehu dak) li haqqu” Berber jghid “li s-Sur M.S. ma kienx infurmat sewwa” u jżid “l-ewwelnett id-disinn gie magħmul minn Emmanuele Buhagiar u minn Lorenzo Busuttil, imbagħad it-tarsija u l-iskultura ġew maħdumin minn Emmanuele Buhagiar mill-Birgu, li verament impenja mhux ffit sabiex ix-xoghol jirnexxilu sewwa. Għalhekk haqqu prosit tassew.”

Berber ikompli jghid “il-karpenterija mbagħad giet segwita minn Lorenzo Busuttil li dan impenja mhux inqas mill-iehor, għalhekk jiena infahhar lil dawn iż-żewġ imghallmin li gharfu jagħmlu opra li ssemmiet ma' Malta kollha...”

Min Kienu E. Buhagiar u L. Busuttil

Manwel Buhagiar (1876-1962). Twieled il-Birgu fis-16 ta' Diċembru 1876. Missieru kien karpentier fit-Tarzna u minn ghandu ha l-ġibda għax-xoghol fl-injam.

L-ewwel tagħlim hadu minghand is-Surmast Saliba tal-Birgu u kompla ma' l-iskultur Aristide Bonnici, il-pittur Gius. Bonnici, A. Galdes u Lazzaro Pisani. Kien skultur u disinjatur tajjeb u kien ebbanista u intersjatur prim li hadem bosta xoghlijiet fuq id-disinji tieghu u ta' disinjaturi oħrajn. Kien imfittex hafna għax-xoghol tieghu.

Buhagiar hadem kandlieri, gwarniċi għall-ventaltari, bradelli u tagħmir iehor għall-knejjes. Minn fost il-bradelli li hadem fuq disinji tieghu, insemmi biss dawk ta' Marsaxlokk; Gharghur; Had-Dingli; Żabbar, Safi, Żurrieq (disinn), Mqabba (Madonna tal-Gilju).

Iddisja kanupewijiet, sopra-dvalji għall-altari, standardi u bandalori, ventaltari u apparat iehor liturġiku. Kollha b' disinji helwin u rrakkmati bil-hjut tad-deheb.

Għamel ukoll bosta mudelli għal xoghlijiet biex jinhadmu fil-fidda.



Il-bradella tal-Kunċizzjoni minn wara.

Ritratt: Tony Terribile

Kien habib kbir ta' l-iskultur u disinjatur Abram Gatt (1863-1944) u huh Ġuzeppi (1873-1960), li kien surmast tad-disinn u statwarju. Fuq id-disinji ta' Abram Gatt, Manuel Buhagiar hadem diversi xoghlijiet. Insemmi biss il-bradelli ta' Santa Marija (Mqabba) u ta' Marija Annunzjata ta' Hal Balzan. Abram Gatt kellu fiduċja kbira f'Buhagiar għax fih kien jara hila fit-twettiq tax-xogħol tiegħu.

Miet fi Frar 1962.

Mastru Wenz Busuttil. Bhal hafna mgħallmin u nies tas-sengħa tajbin, dwar Mastru Wenz ftit li xejn nafu għax isimhom u xoghlijiethom intnesew maż-żmien. Dak li ksibt dwaru hu ftit wisq, għajr li kien minn Bormla, li fil-gwerra mar joqghod Haż-Żabbar u miet hemm snin wara. Kien mastrudaxxa tajjeb li barra l-bradella hadem xoghlijiet ohra għall-knisja ta' Bormla, imma ma nafux liema huma.

Il-Bradella u l-Bankun

Il-Bradella hi kwadra, intersjata b' disinn helu li jdur mad-dawra kollha tagħha. Fin-nofs ta' kull faċċata toltok l-istemma tal-Kolleġġjata ta' Bormla; il-ġilju, il-qamar u s-serp. Xogħol ta' skultura fina fl-injam tal-ġewż. Tintrefa' bil-vara fuq erba' bsaten li jidhlu taħtha. Jerfghuha tmien fratelli, erbgħa quddiem u erbgħa fuq wara.

Il-bankun ta' taħt il-bradella hu ta' l-istess qies u għandu tarġa għolja ftit ċentimetri. Hadmuh f'hames biċċiet principali - erba' faċċati u t-tarġa. Hu maħdum fl-injam ta' l-aħmar miksi bl-injam tal-ġewż Afrikan, ebbanu, 'satinwood' u mansonja. L-intersjar hu injam 'hombin', injam iehor fin jixbah dak tal-laring.

F'kull faċċata naraw erba' pilastru tondi weqfin fuq bażi u bil-kapitelli. Il-pilastru magħqudin ma' xulxin bi tliet arkati u jiffurmaw bhal tliet "niċeċ" żgħar. Fuq l-arkati

naraw l-arkitrav u gwarniċun li jdur mal-bradella kollha ta' fuqu.

F'kull "niċċa" hemm intersjata, fuq fond iswed il-figura shiha ta' Appostlu bis-simbolu tiegħu u b'ismu miktub fuq faxxa. Kemm l-appostli kif ukoll l-ispezzi li hemm fil-faċċati huma nterzjati b' disinni delikati, proporzjonati u b' simmetrija. Kompożizzjoni tajba li gġaghlek tersaq viċin tagħha biex taraha ahjar.

Fin-"niċċa" tan-nofs tal-faċċata ta' quddiem naraw lil San Pawl u l-ahwa San Pietru u San Andrija fuq il-ġnub tiegħu. F'dik ta' wara nsibu lil San Ġwann, San Taddew u San Ġakbu. F'dawk tal-ġnub hemm San Xmun, San Bartilmew u San Tumas, u fl-oħra lil San Matthew, San Filippu u San Ġakbu l-Kbir. F'nofs kull arkata tispikka hafna l-werqa ta' l-akantus maħduma fil-fidda. Jidher li d-disinjaturi qishom ma kinux kuntenti biżżejjed b'dan kollu għax il-wiċċ tat-tarġa żewquh ukoll b'disinn ta' weraq u fjuri u fil-kantunieri tagħha dahhlu l-frazzjiet (1) Tu gloria Jerusalem (Int il-glorja ta' Ġerusalem), (2) Tu laetitia Israel (Int il-ferh ta' Israel), (3) Tu honorificentia popoli nostri (Int l-unur tal-poplu tagħna), (4) Tu advocata peccatorum (Int l-avukata tal-midinbin). Uħud minn dawn il-kliem li naqraw fil-Ktieb ta' Ġuditta, il-knisja tużah biex tfahhar lill-Madonna.

Fil-kantunieri tal-bankun insibu wiċċ ta' anġlu minqux fl-injam u pendent intersjat hieriġ minn tahtu.

Il-kumpless kollu ta' din l-opra huwa xogħol sabih ta' l-arti, bi skultura u intersjar mirqum u delikat, li tagħti pjaċir lil dawk li jammiraw u japprezzaw xogħlijiet ta' l-arti ta' din il-kwalità.



Dettal mill-bradella

Kif jgħidilna M.S. kienet "... novita' għall-Malta" u saret bit-thabrik "tas-Sur Paris u l-benefatturi l-oħra" (Bormliži). Inħadmet fi żmien l-Arċipriet Kan. D. Salvatore Portugħese (1895-1902) u l-Vigarju Kurat il-Kan. D. Giuseppe Azzopardi (1891-1913). Fi żmien il-Prokuratur tal-Festa, il-Kan. D. Ġorġ Abela (1924-1990) inġieb bankun għall-forċini. Il-forċini huma tal-bronż indurati bil-fidda u fihom is-simboli ta' l-erba' Evanġelisti - il-Baqra, l-Anġlu, l-Ajkla u l-Iljun.

Ta' min jgħid li l-bradella u l-bankun il-qodma kienu nxtraw mill-fratellanzi tar-Rużarju u taċ-Ċintura (ta' Hal-Luqa) fl-1917, fi żmien il-Kappillan Dun Anton Debono (1903-1920).

Il-Vara Fin-Niċċa

Matul is-sena l-vara l-qadima tal-Kunċizzjoni (1680ċ), dik li jingħad li nħadmet minn Suor Maria De Domenicis, kif ukoll il-ġdida (1905) li nħadmet u tnaqqxet (mhux inksiet) fil-fidda mid-"Ditta Antonio Ghezzi e figlio", fuq disinn ta' Abram Gatt (1864-1944) kienet tinżamm, mingħajr ir-raġġiera u l-pedestall f'niċċa li kien hemm bejn l-altar ta' San Dimitri u dak ta' San Ġwann. Izda meta fl-1926 saret in-niċċa fuq disinn ta' Abram

Gatt (li sa l-1983 kienet tintrama u tiżżarma kull sena fuq l-altar ta' San Ġwann) il-vara bdiet titqieghed fiha bil-pedestall u r-raġġiera wkoll. Din in-niċċa llum tinsab fis-sagrastija b'San Andrija fiha.

Wara li saret in-niċċa (1983) li naraw flok l-altar tal-Madonna tal-Grazzja, il-vara bdiet tinżamm fiha fuq il-bradella b'kollox. B'hekk, kemm il-vara kif ukoll il-bradella bdew jitgawdew matul is-sena kollha. Il-bankun ma baqax jiżżarma u jintrama kull sena ghax ghaqqduh haġa wahda. Holqulu sistema biex jinhareġ (bil-vara fuqu) min-niċċa u jittiehed faċilment u bla tbatija żejda ghal taht in-nava ghall-jiem tal-festa.

Ta' min iżid li l-vara ddahhlet l-ewwel darba fin-niċċa l-ġdida f'jiem wara l-festa tas-sena 1983 u nharġet fit-28 ta' Novembru 1984 ghall-ewwel funzjoni tas- "Salve" ta' dik is-sena.

Taghrif lehor

Fl-1989, is-Sur Carmelo De Lorenzo, b'hila u paċenzja kbira rrestawra l-bradella u l-bankun u reġa' hareġ il-ġmiel tax-xoghol originali. Ta' min ifakkar li De Lorenzo kien hadem fuq id-disinji tieghu l-ambone (1966); is-Sedja taċ-ċelebrant (1978) u ż-żewġ antiporti tal-bibien tal-ġnub tal-knijsja taghna. Hadem ukoll il-leġġu tas-Surmast tal-Banda (1968) ghall-Każin tal-Banda San Ġorġ Bormla. Kollha xoghlijiet delikati u sbieh li bihom wera l-hila tieghu. Carmelo De Lorenzo ha l-ewwel taghlim tieghu fid-disinn ma' Ġużeppi Gatt.

Minn rapport ta' T. Borg, dwar it-Tielet Ċentinarju ta' Santa Tereza ċelebrat mill-Patrijiet Tereżjani f'Bormla, li deher fil-ġurnal Malta Taghna 28.10.1922, insiru nafu li l-bradella u oġġetti ohra kienu mislufa mill-Kapitlu lill-Patrijiet ghall-festi taghhom.

Tajjeb li nfakkar li l-istess bradella, flimkien mal-vara, il-Kwadru Titulari u teżori ohra kienu ttiehdu fil-Kollegġjata ta' S. Elena, B'Kara biex ikunu mharsin mill-qilla tal-gwerra 1939/45. Fil-festi tal-Kunċizzjoni li saru f'B'Kara f'dawk iż-żminijiet, il-bradella kienet intużat. Hekk reġa sar f'gheluq il-hamsin sena mill-Pellegrinaġġ il-kbir - B'Kara/Bormla. F'dawk il-festi, il-bradella u l-vara reġġu ttiehdu B'Kara ghall-festi li saru hemm fl-1994.



In-niċċa l-ġdida tal-Kunċizzjoni maħduma fuq id-disinn tas-Sur Salvu Bugeja fl-1983.

Gheluq

Il-Bormliżi li wirtu din l-opra minghand ix-xjuħ tagħhom, illum qishom qed jjsimghuħom jghidulhom: "Harsu u ghożżu din l-opra ta' l-arti u thallux isirilha hsara biex tibqghu tarawha intom u ta' warajkom kif rajniha ahna mitt sena ilu".

- i. Hajr lis-Sur Carmelo De Lorenzo għat-tagħrif li tani dwar il-kwalita' ta' l-injam li ntuża biex saret din l-opra.
- ii. Tagħrif iehor fil-pussess ta' l-awtur.

Tal-Familja Restaurant

Triq il-Gardiel, Marsascala – Tel: 632161 Mob: 0947 3081


Open every day except Mondays from 12.00pm to 12.00am

Famous for Fresh Fish and Maltese Dishes

Nixtiequ l-Festa t-Tajba lill-Bormliżi kollha

just paints

THE COMPLETE PAINT CENTRE



Opening Hours: Mon-Fri 8.00 - 1.00 / 4.00 - 7.00

Saturday 8.00 - 1.00

Bastion Street, Fgura • Tel: 822668